
उजवाडचे पयलीं 


आंतरराष्ट्रीक भुरग्यां वर्साच्या निमतान भुरग्यांखातीर बारा पुस्तकां उजवाडा 
वपाचो आमी संकल्प केल्लो . ते वळेरेंतलें हैं आठवें पुस्तक . हातूंत एकूच काणी 
आसा . आनी ती कुंडेकुस्कूराची . 

ही काणी एक लोकां - काणी , भौसाचे जिबेर घोळत आयिल्ली . तिका लिखीत 
रूप दिवपाचो यत्न आमचे इश्ट प्रा . श्याम वेरेंकार हांणी केल्लो आसा . एका 
ध्यासान आयज इतलीं वसा कोंकणी लोकसाइत्य पुंजावपाचे काम प्रा . वेरेंकार 
करीत आयल्यात . हे सगळे लोकसाइत्य इल्लेंइल्ले करून आज ना फाल्यां उज 
वाडा येतलेच हातूंत दुबाव ना . 

आयची नवी पिळगी शिकिल्ली सवरिल्लीच आसतली इतली शिक्षणाची 
जाग्रुताय कोंकणी समाजांत आयिल्ली आज दिसता . अशा वेळार नव्या शिक्षणान 
दिपकून गेल्ल्या तरनाटयाक लोकसाइत्याची जाण जाली ना जाल्यार ताका दोश 
दिवपाचे कारण ना . अशे हे परिस्थितीत हे इतल्या वसांचें पुरातन जिबेवयलें 
साइत्य ना नपश्चात जावपाची भिरांत आसा . कोंकणी समाज हो इतलो शिंपडला , 
शिंवरला कि पोटाची खळी भरतां भरतां ताका आपले संस्क्रुतायेची जतनाय 
करपाकच केन्ना वेळ मेळ्ळोना . आयज ह्या उणावाची जाणवीक सगळयांक जाल्ली 
आसा ही खोशयेची गजाल . 
ही काणी आयच्या भुरग्यांचे मन रिझयतली अशी आस्त बाळगिता . 

चित्रीक गोविंद नायक हाणे मुखचित्र दिवन आनी चित्रीक दिलीप धामस्कार 
हाणे भितल्ली चित्रां काडून हे पुस्तक सोबीत सुंदर करपाक हातभार लायिल्लो 
आसा . 


प्रियोळ , १५ आगस्ट १ ९ ७ ९ 


उजवाडावपी 


एक आसलो भट , एक आसली भटीण . तांकां आसल्यो सात 
जाणी धुवो . सगळयो रुपान सरस . आंगांपांगान घसघशीत . 
धाकली जाल्यार आशिल्ली खुबूच देखणी तशी चुणचुणीत . 

भट आसलो तिरसुवाद . आपल्या वादयाचो . 
भटा - भटणीचो संवसार आशिल्लो सामको गरीब धाकटायेचो . 
कोणागेख्य भटपण करून कितेंय आदो - शिदो मेळटा ताजेर ती 
दीस काडी . 

भुरग्यांक बोंदकरी मुस्तायकी घालची पड . केन्ना केन्ना फकत 
पेजेर भुरके मारून ती दीस सारी . तायखिळयाचो पालो जावं 
म्हसगा फुलां सारकी भाजी उकडून ती पोटाखळी भरताली . 

भटीण आशिल्ली मात खुबूच सोशीक . तिजो आपणाल्या 
संवसाराचेर भाऽरी जीव . कितलेय कस्ट पडूं , तोंडा - दिवो तिजो 
सदांच उजळ , हांसरो . वावराक सडसडीत . दीसपट्टो तिका पड 
तो वावर कितें सामान्यांतलो न्हय . सगळी घश्टणी तिकाच काडची 
पडटाली . अशें आसुनूय फाविल्ल्या वेळांत तिणे कापसाच्यो वाती 
करच्यो , केळीपानांचे दोणे करचे , बेडे सोलचे , पणसां खोलयांच्यो 
पत्रावळी तोपच्यो आनी पेळे करून ते विकचे . संवसाराक तित 
लोच आदाव . 

घरांतलें घोवाक इल्लंय ती लागूंक दी नासली . वेळांत वेळ 
काडून घोवाकडेन तिणे संवसाराच्यो खबरी करच्यो . पुरो जावन 
आयिल्ल्या घोवाचे ती पाय चेपी , तकली दामी . भुरग्यांचोय ती 
थातोमातो करताली . तांचे लाड लक्तुबाय करतना ती केन्नाच 
फणफणलीना . आसा तातूंत सुख मानपाची तिका संवयच जाल्ली . 

एक दीस जालें कितें ? भटाक दिसले वडे खायन . ताणे 
[ २ ] 

भटणीक तशें सांगलें . भटणीन म्हळे , " पीठ आण , तेल आण , मी 
वडे करून देतें . 

शिद्याक ना थाव , थंय पीठ खंयच्यान हाडटलो ? भटाक एक 
मत सुचली . ताणें माथ्याक मुंडासो रेवडायलो आनी तो थेट 
बाजारांत गेलो . एका भुसारी पसऱ्या म्हन्यांत पावलो . पसयार 
तरेकवार कड्डणाचे साक रांगेन दाळिल्ले . लागसारूच पिठा साक 
आसलो . भट गणागत गणायत वतालो . 

पसरकारान भटाक हटकिलो : “ कितें भटा , बरो आसा 
मू ? .... भटा , एकादस केन्ना ? " 

भटाक बेस बरें निमित्त मेळ्ळे . तितलेच तो सोदतालो . भट 
तडक गेलो पिठा साका म्हन्यांत . आनी थंयच खूट कसो उबो 
रावन पसरकाराकडेन खबरी मारूंक लागलो . 

खबरी करतां करतां ताणे अचळय माथ्याचो मुंडासो सोडयलो 
आनी मुखारच उकत्या आशिल्ल्या पिठा साकांत उडयलो . जें 
कितें पीठ वाल्याक लागलें तें सांबाळीत ताणे मुंडासो रेवडायलो 
आनी बद्द तो घरा परतलो . 

घरा पावनाफुडें मुंडाश्याक दसून आयिल्लें पीठ ताणे केळी 
पानार फाफडून घेतले . बरें हातीशेर भर जालें . ते ताणे व्हेलें 
आनी भटणीकडेन दिले . आतां तेल जाय . 

भट गेलो तेला घाण्यार . तेली तेल गाळटालो . मातयेच्या 
कद्यांनी तेल भरून दवरिल्लें . भट लागलो खबरी सांगूक . तिखट 
मीठ - मिरसांग लावन ताणें तेलयाकडेन गांवावेल्यो खबरी केल्यो . 
करतां करतां मदींच तेलयाची नदर चुकोवन ताणें अचळय वालो 
तेलांत बुडयलो आनी बेगोबेग मुंडासो रेवडावन तो तडक घरा 
आयलो . वाल्याक लागिल्ले सगळे तेल ताणे एके वाटयेत पिळून 

काडले . 

भटणीन म्हळे , " हेचे वडे किती होणार अणी कोण खाणार ? 
तुमकां गांठ लागल्या . वडे खायन दिसल्या . मुलें झोंपलींत की मी 
वडे करून देते . तुमीच पोटभर खायात . 


। 


TAWAHANICHAR 


भट गेलो आनी भायल्या सोणव्यार आड पडलो . भटणीन 
आशिल्लें नाशिल्लें धुवांक वाडलें आनी माळयार तांकां न्हिदूंक 
वजूक सांगलें . सगळी जाणां मोन्यानी वचून माळयार न्हिदली . 
बरीऽरात जातकच भटणीन सुलूस घेतली जाल्यार ती सुस्त 
बरी न्हिदल्यांत . 

भटीण वडे काडूंक बसली . इल्ल्याशा पिठाचे तिणें सात वडे 
लाटले . रान्नीर कायल दवल्ली . तेल बरें तापतकच एक वडो तिणे 

भितर सोडलो . वड्याचो चुळ्ळ ऽ असो आवाज आयकनाफुडें 
माळयार न्हिदिल्ले एके धुवेक जाग आयली . तिणे बुरकांतल्यान 
सकयल पळयलें जाल्यार आवय कितें तरी करता . ल्हवूच माळया 
बयल्यान ती देवली आनी आवय म्हन्यांत आयली . 

" आई .... मज मुतूंक जालां . काय गे आई चुळचुळ करते ? 


मला एक दे . " 


" उठलीस तूं ? अगो , तुजे बापास वडे खायाची गांठ लागल्या 
म्हणे . थोडे केल्या . हा एक घे तूं . दुसऱ्याचे बोमलेर बी ठेवू 
नकोस आं ! घे .... वच . 

हातार हुनहुनीत वडो घेवन , आयिल्ली तशी ती धूव परती 
माळयार गेली . बाकीच्या भयणींक जागयल्याबगर , तांकां ल्हें 
वटायल्याबगर ताका तो वडो गोड कसो लागत ? भुरगेंच ते ! 

तिणें अचळय दुसरे भयणीचे बोमलेर तो हुनहुनीत वडो 
दवल्ल्लो . ती कच्च करून जागी जाली . 

" शूऽऽ " व्हडले भयणीन तिका चिपकायलें . मागीर वडो 
दाखयलो आनी रांदचे कुडीकडेन बोट केलें . म्हणम्हणसर " चुळ्ळ " 
करून आवाज आयलो . मागीर ती दुसरी भयण रावता ? ल्हवूच 
ती सकलय देंवली . 

.... काय गे आई चुळचुळ करते ? मज एक दे . 

आतां अणी तूं आलीस ? अगो तुजे बापास वडे खायाची 
गांठ लागल्या म्हणे . थोडे केल्या . हा एक घे तूं . दुसऱ्याचे बोमलेर 
बी ठेवू नकोस आं ! ... 

वडो घेतलो तशी दुसरीय भयण माळयार गेली . हेरांक 
उठोवपाची तिकाय कूय आयली . हुनहुनीत बरो वडो तिणे आपले 
फाटले भयणीचे बोमलेर दवल्लो . कच्च करून आंग काडून तीय 


ड 


ड 


कुंडे कुस्कूर : 


तटमटीत जागी जाली . 

" शूऽऽ ” भयणीन चिपकायलें आनी रानीकडेन बोट 
दाखयलें . 

चुळ्ळ .... 
तीय बी अचळय सकयल देंवली आनी तिणेय आवयकडल्यान 
वडो फारायलो . माळयार वचून तिणेय तेंच केलें आनी अरों 
करून सातूय जाणी सकयल येवन वडे घेवन गेल्यो . वडे सोंपले . 

आतां करतली कितें ? भटणीचेर आयलो आकांत . भट तर 
रागाक भौच वायट . कितें करीत कितें ना ! ती हुसक्यांत पडली . 
इतल्यांत तिची नदर लाकडांक आयिल्ल्या भुशाचेर पडली . दिस्त 
पीठ कशे . भटाचो राग थंडावपाची माण्णी तिका पळेतां पळेतां 
यवजली 

तिणे भुसो काडलो , उदकांत कालोवन ताचो वडो थापलो 
आनी कायलेंत सोडलो . 

इतले म्हणसर भटाक जाग आयली आनी तो रांदचे कुडीत 
भितर सल्लो . 

न्हाले ? बसात . पाट आनी ताट दवरीत भटणीन म्हळे . 
मागीर एक आंवडो गिळ्ळो आनी भुश्याचो तो वडो काडून 
तिणे भटाच्या पानार दवल्लो . 

भटूय पानांत वडो पळोवन खुशालभरीत जालो . बेगीबेगीन 
तांवयो घेवन ताणे तोंड धुलें , कुचकुचू करीत उदका घोंट घेतलो 
आनी वाल्यान तोंड पुशीत वडो खावंक तो पानार येवन बसलो . 
वडो तोंडांत घाला मात 

शी .... ) .... शी .... ) ... ? आगे हे गे काय केले ? हे वडे 


१० : कुंडेकुस्कूर 


काय म . ? " 


भट खुबळ्ळो . भटणीच्या केश्टांक धरूंक धांवलो . भटणीन 
भियत भियत घडिल्ली गजाल सांगली . 

" आमचीच मुलें नव्हे ती ? मज काकळूट दिसली . तेंस 
बावड्यांक तरी कोण देणार ? आपलेच ओंठ अणी आपलेच 
दांत . 

" वाग खावं दी रांडेच्याना ... ! भट जळफळ्ळो , 
पिरंगळ्ळो . ताका सगळ्यांचो वाज आयिल्लो . 

" कोठली दळभद्री जल्मा आली , साडेसाती घेवन ! " 
भटान मतींत कितें तरी थारायलें . पाय आपटीत वचून तो 
भायले पडवेर न्हिदलो . हेवटेन सगळयो सातूय धुवो एकामेकांक 
वेंगो मारून सुस्त बन्यो न्हिदिल्ल्यो . भटणीन एक सुको आंवडो 
गिळ्ळो आनी भुरग्यांचे कुशीक वचून तिणेय आंग सैल केले . 

दुसऱ्या दिसा भट सकाळी फुडें उठलो . न्हालो धुलो , पुजा 
अर्चा केली आनी ताणें सातूय धुवांक उलो घालो . 

चला गो पोरांनो , आज रानांत जावयास हवें . तायखिळयाची 
भाजी अणी शिरपुटयांचे भरे आणूक हवे . कोयती , वल्ल्यो , 
चुमळयो बी घेवून बाहेर पडा .... 

सगळी जाणां पयलींच कांचवेल्ली . बापायन सांगना फुडें ती 
रावल्यांत ? कोणे वल्ल्यो जाल्यार कोणे कुणे घेतले , कोयती 
घेतली आनी सगळ्यांनी चुमळयांक जुनेरां घेतली . 

भटणीन धुवांक पळोवन म्हळे , " लवकर येयात गो . 
" बरें आई , येतां आं .... " धाकलेन आवयचो निरोप घेतलो 
आनी सगळी जाणां रानाचे वाटेक लागली . 
चल चल चल्ली आनी एका अटंग्या रानांत ती पावली . थंय 

झाडां गच्च दाटायेन भरिल्ली . भायर दीस आसून लेगीत भितर 
सांवळयांचो गुप्प काळोख पडिल्लो . मदींच अचकीत शेवण्यांची 
भिरी भुर्र ऽ भुर्र ऽ करून उडटाली . सुळ्ळ सुळ्ळ करून सोरोप 
धांव मारताले . माकड घवायंच करून एका रुखावेल्यान दुसऱ्या 
रूखाचेर उडक्यो घेताले . चोंय वाटांनी भयांकूळ वाटार . 

मदींच एक मेकळी सुवात आशिल्ली . थंय तायखिळो गच्च 
बरो किल्लल्लो . भटान सांगलें , “ मुलींनो , तुमी हे थंय जावन 
तायखिळो खुंटात . मी वयल्या रानांत वचून लाकडां हण्टों . मज 
कळाव जाल्यास तुमी त्या जांबळे मुळांत वचन जांबळां खायात . 
कोठे जावं नाकात आं ! येतों मी .... ' 

" बाप्पा , लवकर ये आं . आमास भय दिसतो . " घाकले धुवेन 
कावरीबावरी जावन बापायक म्हळे . 

बापूय गेलो वयल्या रानांत . ताचे मतींत वायट आशिल्लें . 
भुरगी नदरेआड जातकच भटान एक वाल कापून घेतली . घरसून 
येतना कुळागरांतल्यान एक पोंवली घेवन तो आयिल्लोच . ती 
घेवन तो एका झाडार चडलो . ती पोंवली एके खांदयेक बरी 
हुमकळायली . यवजण बरी आसली . वारो येवंचो आनी पोंवली 
धप ... धप ... करून झाडार आपटुची . भुरगीं समजतली , बापूय 
लाकडां हाणटा . मना भशेन जायनाफुडे , भट झाडावयल्यान 
सकयल देवलो तो तडक घरा वाटेक लागलो . भुरग्यांक सोडली 
ताणें रानांत . 

हेवटेन दनपार जाले . धप ... धप ... आवाज जायतच आशिल्लो . 
भुरगीं समजताली , बापूय लाकडां फोडटा . तांकां बापायन फर्मा 
यल्लेंच , आपूण येयसर खंयच आडेकडेक वचूंक जायना म्हुण . ती 
बावडी वाट पळेयत रावली . 

सांजेवेळ जायत आयलो . तांचो जीव तानेन तरसलो . भुकेन 
वखवखलो . बावडी भंयान आकुळ पिकूळ जाली . धाकले भयणीक 
जाल्यार रावंक नज जालें . तिणे म्हळे , “ आमी वर जावन तरी 
बघू या . 

भियत भियत सगळी जाणां त्या आवाजा दिकेन सरकटली . 
थंय पावन पळेता जाल्यार आसा कोण ? जितो मूस ना . वारें 
येता , पोवली झाडाक आपटता ; ... धप , धप .... आवाज जाता . 
तांचेर आयलो आकांत . ताळो सराडसर ताणी बापायक उलो 
घालो . कोणाचीच जाप ना . तांचोच उलो रानांत घुमतालो . 

" आतां काय करूं या ? .... " 
व्हडलेन म्हळे , " बाप्पास आमचा राग आला . रात्री आमी 
सगळे वडे खाल्ले म्हणून त्यानी आमांस रानांत आणून सोड 
ल्यांत . 

" माजराच्या पिलांक सोडटात तशी ... " 
" आतां काय करूं या ... ? " 
घरची वाट जाल्यार कोणाकच खबर ना . पळयत तेवटेन रानूच 
रान . सगळी जाणां रडूंक लागली . म्हणसर धाकलेची नदर एके 
मुयांचे रांकेर पडली . ती पळोवन ताणी ती मुंयाची रांक जंय 
वता तशे वचपाचें थारायलें . 

सगळी जाणां एका फाटल्यान एक अशीं चलूक लागली . चलतां 
चलतां ती खूप पयस पावली . मुयांची रांक एका व्हडा घरा दिकेन 
वताली . सगळ्यांचे पाय भरून गुळे आयिल्ले . पोटांत पेटके चड 
टाले . पाय उखलुंकूय तांकां त्राण नाशिल्लें . म्हणटा म्हणसर ती 
त्या व्हडा घराच्या दारांत पावली . पळेत जाल्यार फुडलें दार 
शेकानशेक उकतें . कितले दारार माल्लें , उले घाले तरी कोणाची 

जाग ना मग ना . निमाणे भियत भियत ती भितर सल्ली . पळे 
जाल्यार केदें मोटें घर ... एक , दोन न्हय एकाक एक धरून सात 
कुडी . 

व्हडली गेली पयले कुडीत , दुसरी दुसरे कुडीत , तिसरी तिसरे . 
आनी अशे तरेन निमाणी गेली निमाणे कुडीत . 

पयल्या सवूय भयणींच्यो कुडी बन्यो आसल्यो . तांचे नशीब 
बरें . तांच्या कुडींनी भांगरां - शिगरां , उंची उंची शालू , पनवारांची 
जेवणां - खाणां , तरेकवार फळार , न्हिदपाक उशी - गादयां सयत 
आयसपयस बाज्जो , जाल्यार बसूक गुबगुबीत मोव सोफा आशिल्ले . 
धाकलेचे कुडीत मात असलें कांयच नाशिल्लें . पुराय कूड कुंड्यान 

भरिल्ली . थंयच एके कुशीक मेकळी सुवात करून निमाणी भयण 
रावंक लागली . कुंड्या कुशीकच आशिल्लें एक सूप . ते घेवन 
तिणे कुंडो आसुडचो . कणयो मेळटा त्यो फुगोवन तांची भाकरी 
थापची आनी ती खावन दीस सारचो . 

तिचो सभाव जात्याच सोशीक . दिस्त आवयवरी . मरसर काम 
करपाची तिका बज . व्हडल्या भयणींनी तिचो सारको बरो लाव 
घेतलो . येद्या व्हडा घराचे शेण - कोयर काडपाचे काम सगळ्यांनी 
तिचेर सोंपयलें . आंगावेली ओली लेगीत ती तिचेकडल्यान धुवन 
घेवंक लागली . मोव आसा थंय कोणूय खणटा . इतलेय करून 
सवरून वयर आनी ती तिका हिणसावंक लागली . " कुंडेकुस्कूर 
म्हणून तिच्यो बागड्यो करी , फकणां करी . सगळीच तिका कुंड्या 
पास्ट लेखताली . 

कुंडेकुस्कुराले कुडीकडेन एक मोर संवकल्लो . सदी - सदां 
चु कनासतना ताणे थंय येवचें . तो आयलो कि ना , कुंडेकुस्कूर 
भोवच खोशी जातालें . ताका तें पोसोभर कणयो खावंक घाली . 
पोट भरतकच मोरान खोश्शी जावचें आनी कुंडेकुस्कूरा म्हन्यांत 
रंगीत पाखां गळोवंची . मागीर भुर्रऽऽ करून मोर थंयच्यान 


नाऽच जायी . 


एक दीस एका कोनशाचो कुंडो फाफुडटना कुंडे कुस्कुराक 
भितर कुंड्यांत राशींनी माणकां मोतयां दिसली . तिणे कितें केलें ? 
फांत्या पारार उठून शेण हाडलें , शेणयो थापल्यो आनी त्या 
शेणयांनी ती माणकां मोतयां पुरून दवल्ली . अशे तरेन सदांच 
तिका कुंड्या राशींत माणकां मोतयां दिसची आनी तिणें ती 
शेणयांनी पुरून दवरची . 

हेर सगळयो भयणी उश्यां - गादयांनी लोळून आयतें खावन 

दीस सारताली . कामां नाशिल्ल्यान तांकां सुस्ती मारिल्ली आनी 
बेकारपणाची संवय जाल्ली . 

दीस वताले . दीस वतात तसो तांकां येवंक लागलो वाज . 
घरचीय याद जावंक लागली . धाकल्यान जाल्यार आवयचो 
सामको ध्यास्तूच धरिल्लो ! कितें करतली ? तांणी घरा वचचें 
थारायलें . दीस थल्लो तशे सगळ्यांनी बरीबरी उंची मुस्तायकी 
आनी भारी वस्ती हांच्यो पोटल्यो बांदल्यो . एकल्या कुंडेकुस्कुरान 
मात शेणयांची पोटली बांदली . आंगावेल्या न्हेसणा खेरीज ताजे 
कडेन दुसरें आंगुरचे पांगुर , कांयच नासले . 

सातूय भयणी घरा वचूंक भायर सल्ल्यो . चलतां चलतां त्यो 
एका गांवांत पावल्यो . गांवचे शिमेरूच एक खोप आशिल्ली . ते 
खोपीत एक म्हातारी रावताली . गोयो गोमटयो , एकापरस एक 
देखण्यो अश्यो सात जाणी तरण्यो चलयो हातांत पोटल्यो घेवन 
खंय तरी एकटयोच वतात तें पळोवन तिका अजाप जालें . आनी 
तांचें कवतुकय दिसले . तिणे तांकां थांबोवन तांची मायेमोगान 
वासपूस केली . तांची खबर आयकून तिका वायट दिसले . तिणे 
म्हळे : 

" आगो चलयांनो , जालें तें जालें . आपलेच दांत आनी आपलेच 
ओंठ . कोणाचेर शीण काडटली ? आतां अशें करात . आमच्या 
गांवची फायच्यान जात्रा सुरू जाता . चार दीस चलतली . ती बरी 
मौजेन करात आनी मागीर फुडले वाटेक लागात . हे चार दीस 
तुमी आमगेर रावंकूच जाय . 

म्हातारेचो इतलो आनो जाता जाल्यार आमी कित्याक 
रावचें न्हय ! ताणी मनांत म्हळे . म्हातारी तांकां भोवच भावार्ती 
दिसली . निमाणे जात्रा जायसर म्हातारेगेर रावपाचें तांणी 

थारायलें . 

जात्रेदिसा म्हातारेगेर कितलो बोवाळ म्हुण विचारूं नाका . 
एकले एकमुळे म्हातारेगेर सातजाणी सोयऱ्यांनी खोप भरून 
उडयल्ली . तीनसांज जावंचीच आसा , जात्रेक वचपाची तयारी 
सुरू जाली . न्हेसपा - नटपाची ताकतीक . व्हडल्या स भयणींनी 
ठेवणेतल्यो बयो साडयो काडल्यो आनी लकलकीत भांगरां 
शिंगरां घालून त्यो तयार जाल्यो . 

कुंडेकुस्कूर मात सदचेंच बोंदर न्हेशिल्लें . बाकिच्यांनी म्हळे , 
" आमी देतों तुका साडी . बोंदर न्हेसून मात आमच्या वांगडा येवू 
नकोस . " पुण तें दुसन्यांचें उसणे घेवंक तयार नासले . 

" म्हाज्या नशिबाचे मी ! तुमीच चला जात्रेस . “ अशें म्हणून 
तें खोपीत गेलें आनी रान्नी पोल्लांत बसले . 
बाकीच्यो 

सवूय भयणी धोलत - मोडत , फिदी फिदी हांसत , 
एकामेकांची फकाणां करीत करीत जाने माटवांत पावल्यो . 

एकलें एकसुरें कुंडेकुस्कूर घरांत रावलें . रानी पोल्लांत बसून 
दुकां गळयतालें . 

म्हणम्हणसर एक नवल घडले . एक मोर थयथय नाचत थंय 
पावलो . मोराचे तोंचींत मोतयांची एक माळ आसली . कुंडे कुस्कुराक 
मोराची लक्तुबाय 

दिसली . ताणें मायेन ताजे फाटीवेल्यान हात 
भोंवडायलो . मोरान पाखटें फुलयलें , थुय थुय नाचलो , पाखां 
कुचो हालयलो आनी तांतुतल्यान भांगरां - शिंगरां , शालू , पोलको 
कमरपटो बी वस्तू ताणे थंयच कुंडे कुस्करा म्हन्यांत झडयल्यो . 

ते सगळे पळोवन कुंडे कुस्कुराक जालें अजाप . हे आनी कितें ? 
मोग दितल्याक मोग मेळटा म्हणटात तें फट न्हय . आपल्या 
रगताच्यो भयणी सोडून गेल्यो . पुण मोनजात आयली आधार 

दिवंक . ताका मनांत दिसले . ताणें आनिआनीक कळाव केलो ना . 
तें शालू न्हेसलें . कमराक पटो बांदलो आनी आंगार बन्यो वस्ती 
चडयल्यो . सर्गीतले अप्सरेवरी ते दिसतालें . 

मोरान आंग बागयलें आनी फाटीर बसूक ताका कुरू केली . 
कुंडे कुस्कूर मोराचे फाटीर बसलें आनी मोर भुर्रऽ भुर्रऽ करून 
जो उडलो तो बद्द जात्रेच्या माटवांत पावलो . थंय पळेल्यार 
लोकांची ही झूड जाल्ली . देवळा मुखार घाल्ल्या माटवांत नाटक 
चलतालें . राजकुंवर आनी गांवांतल्या व्हडा व्हडा मानादीक 
लोकांक बसूंक आसनां केल्ली . मोर गेलो तो थेट उंचेल्या एका 
आसनार वचून बसलो . 

सगळ्यांच्यो नदरो मोराचेर बशिल्ले ते चलयेचेर लागिल्ल्य 
सोबीत सुंदर अप्सराच बशिल्लेवरी ती दिसताली . 

“ ए , ही ती आमच्या कुंडे कुस्कूरावरी दिसते न्हाय गो .... ? " 
एके भयणीन दुसरेक सांगलें . 

" च्ये , तें तर पडलाय रानीपोल्लांत . 
पुण रूप तें रूप . तें कितें न्हय जाला ? राजकुंवर तर ताका 
पळोवन सामको पगळ्ळेलोच . परतून परतून तो ताचेर नदर 
भोंवडायतालो . 

नाटक सोपचे पयलींच मोर उडलो . चोंय वशीन ताणें मोत 
यांचो शिंवर केलो . आनी फाटीर घेवन भुर्रऽ करून उडून 
कुंडेकुस्कुराक हाडून घरा सोडले . 

घरा पावनाफुडें बेगिबेगीन कुंडे कुस्कुरान शालू पोलको सोडोवन 
तो आनी वस्ती काडून त्यो कुंडयांत लिपोवन दवल्ल्यो . याद नासून 
भांग तिळो मात तसोच कपळाक उल्लो . पयलींसारके कुंडे कुस्कूर 
जावन तें रानी पोल्लांत वचून बसले . 

कांय वेळान भयणी आयल्यो . 

" काय गो , तूं कशास येवंक ना ? जात्रेस एक सुंदर परी 
कशी मुलगी आली होती .... आंगा रुपान तुजेसारखी . 

मज काय चण्या झाडार चडवतां ? परी आली तर बरी 
जाली . तुमी मजा केली ना ? " कुंडेकुस्कुरान थोमणो माल्लो . 

म्हणसर एकलेची नदर कुंडेकुस्कूराच्या भांगातिळयार पडली . 
तें गो काय तुज्या कपलार लिकलिकतें ? " 

कोठे काय ? कोठे काय ? " कुंडेकुस्कुराक तिळयाची याद 
जाली आनी - तें काचवेलें . आतां वेळ मारून व्हरूंक जाय म्हुण 
ताणें फुडें म्हळे , " रानींतली कीट उसळून फोड आलाय तो . " 

कुंडे कुस्कूराच्या कपलार तो तिळो बेस बरो सोबतालो . भयणीक 
दिसलें आपणेय तशेंच केल्यार बरें . अशें म्हणून तांणी सगळ्यांनी 
पेट्टी कोलती घेतली आनी आपापल्या कपळाक लायली . पेट्टी 
कोलती लागनाफुडें आनीक कितें जातले ? चुळ्ळ करून चुरचुरलें 
आनी तट्टटीत बरे फोड उदेले . 

चार दीस जाले आनी जात्रा सोंपली . चारूय राती तीच तरा . 
मोर येतालो , कुंडे कुस्कुराक घेवन जात्रेक व्हरतालो आनी नाटक 
सोंपचे आदींच ताका हाडून परतें घरा सोडटालो . आनी राज 
कुंवर ? तो तर चाख्य राती चुकनासतना नाटकाक आशिल्लोच . 
गांवच्या लोकांक खबन्यो करूंक हो एक विशय मेळिल्लो . 

जात्रा सोपनाफुडें सगळया भयणींनी आपणाल्या सामानाच्यो 
पोटल्यो बांदल्यो आनी म्हातारेचो निरोप घेवन ती घराचे 
वाटेक लागली . 

कुंडेकुरकूर सोडून हेर सगळी बरी बरी मुस्तायकी न्हेशिल्ली . 
तांच्या आंगार चकचकीत बयो वस्ती झळकताल्यो . कुंडे कुस्कुरान 

न्हेशिल्ली साडी मात जुनेरापास्ट दिस . ताणे खांदार घेतिल्ल्या 
साकांत जाल्यार शेणयो भरिल्ल्यो . आंगाकय शेणाची घाण वस्स 
करून येताली . 

तांची घराकडली वाट अटंग्या रानांतल्यान वताली . दनपार 
माथ्यार आयिल्ले . गांवालागसार पावपाक अजून कळाव 
आशिल्लो . इतले म्हणसर घब घब घबांयच असो आवाज जालो . 
तो आयकनाफुडे सगळ्यांचो आवरोच उडलो . मुखार पळेत 
जाल्यार कितें सांगतलो ? पांच स जाण चोर झाडांवेल्यान उड 
क्यो घेवन तांचे मुखार येवन उबे राविल्ले . तांच्या आंगार 
काळीच आंगली आसली आनी हातांत तिख्या धारेच्यो तरसादी 
चकचकताल्यो . तांचे ते तांबडे गुंज दोळे आनी दाट दाट मिश्यांची 
झोपां पळेनाफुडें साक्षात काळूच येवन मुखार रावल्यात अशें तांकां 
दिसले . कांय जाणांक तर धुंवळ येताशी जालें . पुण तशांतूय तांणीं 
सांवरून धल्लें . 

खिणाचीय वाट पळे नासतना त्या चोरांनी आंगार वस्तींनी 
कुचकुचीत भरिल्ल्या त्या सवूय भयणीं कडसून पोटल्यो झोमून 
घेतल्यो . आनी तांच्यो आंगावयल्यो वस्ती काडून तांकां निखटीं 
करून सोडली . सातवे - कुंडे कुस्कूराचे पोटलेक हात घालना फुडें 
तांकां तिच्यो घाणी आयल्यो . पोटली उकती करून पळेत जाल्यार 
तांतूंत सगल्यो शेणी . शी ऽ घाण - शीऽ घाण ... करीत पोटले सयत 
तांणी ताका धांवडावन दिले . 

सगळी जाणां बावडी धांवत खर्शत एकदांची घरा पावली . 
बापूय भायर सोणयारूच बशिल्लो . धुवांक पळोवन ताच्या कप 
लाक मिरयां चडली . ताची शीर ताणशेली . 

" आल्या अवदिसा परत आवयबापायस खावयास ! कांय 

चिटुकमिटूक आणलां तर सरा भितर , न्हाय तर आल्या रस्त्याने 
चालंक लागा . 

सवूय धुवांनी ताका परिपरींनी सांगून पळेलें - रानांतल्यान ती 
त्या व्हडा घरांत कशी पावली , थंय तांकां भांगरां वस्ती कश्यो 
मेळ्ळयो , उपरान्त थंयच्यान ती घरा येवपाक कशी भायर सल्ली 
पासून बद्द चोरांनी तांकां रानांत कशी लुटली बी सगळी खबर 
तांणी बापायक सांगून पळेली . 

कुंडे कुस्कुरान मात मोन्यानी शेणयांचो साक बापाय मुखार 
ओतलो . शेणयो पळेनाफुडें भट रागान उसळ्ळो आनी ते तिडके 
भरयां ताणे ते शेणयां राशीचेर माल्ली खोंट . खोंट मारिनाफुडें 
त्यो उरतात ? त्यो मोडल्यो आनी भितल्लीं माणकां मोतयां 
लिकलिकून भायर सल्ली . इतलो हो बोवाळ जातासर भुरग्यांची 
आवय थंय पावली . धुवांक पळेनाफुडे तिका सामकें भरून आयलें . 
खोशयेन तिणे सगळ्यांक वेंग माल्ली . 

म्हणटा म्हणसर राजाचो प्रधान आनी काय शिपायक थंय 
पावले . तांणी आपणाबरोबर त्या चोरांक धरून हाडिल्ले . तांच्या 
माथ्यार चोरिल्ल्यो त्योच पोटल्यो आशिल्ल्यो . तांकां पळेनाफुडें 
त्यो सवूय भयणी एकाबराबर आड्डल्यो : 
" हेच ते चोर अणी हयाच आमच्या पोटल्या . 
प्रधानाक पळोवन मात भटाच्या पोटांत पांचपांच जाल्ली . ताणे 
थंयच तांकां सोणव्यार बसूंक सांगलें . 

प्रधानान म्हळे , “ आमी तुमकांच सोदूंक हांगा येताले . राज 
घराण्याचे वतीन हांव हांगा आयिल्लों आसां . तुमचे लागी आमचे 
एक मागणे आसा . तुमचे धाकले धुवेचो हात आमच्या राजकुंवराच्या 
हातांत दिवपाक तुमी मान्यताय दिवंची हेच तें मागणे . आमच्या 

राजकुंवरान तुमचे धुवेक जात्रेक पळेतपसून तिच्या मोगान तं 
सामको पिसो जाला . शिमेवयले म्हातारेन तुमच्या घरची वाट 
आमकां दाखयली . खोशयेची गजाल म्हळ्यार येतासतना वाट 
हे चोर आमकां अचळय सांपडले . भोवच खांपे चोर . आज मेरे 
कितल्या जाणांक हांणी जिवानिशीं माल्ल्या जायत हिशोब ना 
वस्ती लुटपाखातीर जीव घेवप म्हळयार कांयच न्हय तांकां 
नशीब म्हुण तुमच्यो धुवो वाटावल्यो . आमी तांच्या फाटल्या 
कितली वा जालीं , सारके आसांत पुण मेळून मेळना आशिल्ले 
हयो तांणी चोरून व्हेल्ल्यो सगळयो वस्ती तुमच्यो तुमी घेयात 

आतां आमचे मागणेविशीं तुमकां कितें सांगपाचें आसा तें 


एक फावट कळू दी . 


भटाक कितें करचें आनी कितें ना अशें जालें . भटीण तर 
सामकी भुरकुटूनच गेल्ली . हयकार दिवपाक मागीर आडमेळ 
आनीक कोणाचो आसतलो ? 

रोखड्यारोखडो लग्नाचो म्हुर्त काडपाक भटाक पाचारलें आनी 
पयल्याच म्हुर्ताक राजकुंवराचें आनी कुंडेकुस्कूराचे व्हडा दबाज्यान 
लग्न जालें . लग्नाचो सगळो खर्च राजान केलो हे कितें सांगपाची 
गरज ना . त्याभायर राजान भटाक रावंक एक बेस बरें व्हड घर 
आनी बाराय म्हयने आदांव करपी पिकाळ जमीन दान म्हुण 
दिली . भटाचे नशीब खऱ्यांनीच उजळ्ळे . बायलेक आनी उरिल्ल्या 
स धुवांक घेवन तो त्या घरांत सुखान रावंक लागलो . सवक 
सायेन बरे सोब सारके न्हवरे पळोवन भटान उरिल्ल्या सवूय 
धुवांची लग्नां मोटया थाटामाटान करून उडयली . 
कुंडेकुस्कुराक मात पाटां - राणी जावपाचो मान मेळिल्लो . 


आंतरराष्ट्रीक भुरग्यां वर्साचे वळेरीतली उजवाडा 

आयिल्ली आमची पुस्तकां : 


भांगराची कुराड 

पापडां कवळयो 

लक्ष्मणराव सरदेसाय 

शान्ताराम हेदो 
रामग्याली वागाभोवडी .... 

लक्ष्मणराव सरदेसाय 
गांठले 

विजयाबाय सरमळकार 

श्याम बेरेंकार 

चित्तरंगी 

